

Ir-Rapport tal-Kunsill Nazzjonali ta' l-Ilsien Malti dwar l-Ismijiet tal-Munita Ewropea

EWRO



Premessa metodoloġika

Kull meta tintgħazel kelma ġdida jew tiġi aċċettata kelma minn ilsien ieħor, il-proċess jinvolvi żewġ stadji, li huma:

- 1) **I-għażla tal-kelma:** jiġifieri li jiġi diskuss u deċiż liema kelma (mitkellma) hija l-aħjar u għandha tintgħazel, u jiġu stabbiliti l-forom kollha possibbli tagħha (nghidu aħna, il-femminil, il-plural, eċċ. skond il-każ); u
- 2) **I-għażla tal-kitba (jew ortografija):** jiġifieri jintgħazel il-mod kif il-kelma magħżula f'(1) għandha tinkiteb sew, skond ir-regoli uffiċjali tal-lingwa partikolari.

Bil-Liġi tal-Malti (*Att dwar l-Ilsien Malti*, Kap. 470; ara Art. 2, taht "ortografija") mgħoddija unanimament mill-Parlament Malti fl-2004, ir-regoli uffiċjali tal-kitba Maltija huma dawk li jinsabu fil-ktieb *Tagħrif fuq il-Kitba Maltija II, 2004*, Malta: Akkademja tal-Malti. Skond l-istess Liġi, il-Kunsill Nazzjonali ta' l-Ilsien Malti huwa l-unika awtorità lingwistika li għandha l-jedd tinterpreta u tibdel dawn ir-regoli ortografici (ara Art. 5 (2)).

Huwa importanti li dawn iż-żewġ stadji:

- a) isiru t-tnejn,
- b) jinżammu separati, u
- ċ) isiru wara xulxin skond l-ordni korretta (kif mogħtija hawn fuq).

Id-diskussjoni u l-għażla

Fid-dawl tal-prinċipji mfissra hawnhekk u wara diskussjoni u konsultazzjoni, il-Kunsill Nazzjonali ta' l-Ilsien Malti qiegħed jagħmel dawn l-għażliet, li se jtifissru hawn taht flimkien ma' l-argumenti li wasslu għalihom.

Il-Kunsill Nazzjonali
ta' l-Ilsien Malti
għandu jagħmel kull
aġġornament li jkun
meħtieġ fl-ortografija
ta' l-ilsien Malti,
u minn żmien għal ieħor,
skond il-ħtieġa,
jistabbilixxi l-mod
kif għandu jinkiteb
il-kliem ġdid fil-Malti
u l-kitba korretta
ta' kliem u frażijiet
li jidhru fil-Malti
minn ilsna oħra

Att dwar l-Ilsien Malti, Art. 5 (2)

ewro, nom maskil plural ewro



Ġew ikkonsidrati bosta forom possibbli, li kienu dawn:

- euro, pl. euro / euros / euri
- ewro, pl. ewro / ewri
- jurow, pl. jurow / jurows
- juro, pl. juro / juros

L-għażla tal-kelma

Bħalma jiġri dejjem fil-każ tal-lingwi l-oħra, l-isem tal-munita Ewropea ewlenija għandu jidher mill-pronunzja ta' l-ewwel żewġ sillabi ta' l-isem ta' l-Ewropa fil-lingwa li tkun (bħall-Ingliż **euro** minn **Europe** [ˈjʊəpə], it-Taljan **euro** minn **Europa** [euˈrɔpa], eċċ.).

B'dan il-kriterju jinqatgħu barra l-forom kollha ppronunzjati la Ingliża (**jurow**, **juro**, eċċ.), anke jekk hemm xi Maltin li bħalissa qed jużawhom. Il-kelma **ewro** tibqa' l-unika għażla possibbli.

Il-ġens ta' dan in-nom huwa maskil, u dan diġà ntgħażel istintivament mill-poplu Malti u ma narawx għaliex għandu jiġi diskuss.

Dwar il-plural ġew ikkonsidrati żewġ possibiltajiet: (1) **ewro**, pl. **ewri**, biż-żieda tas-suffiss -i ta' nisel Rumanz u (2) **ewro**, pl. **ewro**, b'għamla invarjabbli, jiġifieri li ma tinbidilx. **ewro** - **ewri** ssegwi l-magġoranza kbira tan-nomi Maltin, fejn is-singular u l-plural ikollhom għamla differenti (**lira** - **liri**, **lapes** - **lapsijiet**, **sodda** - **sodod**).

Mill-banda l-oħra, fil-Malti diġà jeżisti wkoll għadd żgħir ta' nomi invarjabbli, jiġifieri li jibqgħu dejjem l-istess, bħal **martri**, **verġni**, eċċ. (eż. **martri wiehed**, **ħafna martri**). Anke bosta aġġettivi ta' nisel Ewropew, bħal **possibbli**, **intelligenti**, **orangjo**, eċċ. ukoll ma jinbidlax fil-plural (eż. **żagħżuġh intelligenti**, **żgħażaġh intelligenti**; **purtiera orangjo**, **purtieri orangjo**).

Barra minn hekk, il-forma **ewri** nħasset sfurzata tista' tgħid minn kull min ġie avvicinat. Jista' jkun li dan qed jiġri għax fil-Malti diġà laqgħet indrat (forsi mill-midja Taljana) u tidher ippreferuta l-forma **ewro** - **ewro** fi frażijiet bħal *Sarraft tmien ewro* (u mhux *ewri*).

Ta' min jiftakar ukoll li, anke kieku kellha tintgħażel il-forma **ewri**, ikun diffiċli biex taqbad, għaliex fin-nomi Maltin il-plural jintuza biss man-numri 2-10, waqt li s-singular jintuza mhux biss ma' wiehed imma wkoll man-numri kollha minn 11 sa l-infinità (eż. **zewġ karożzi**, **diśa' karożzi** imma **karożza**, **ħdax-il karożza**, **tmenin karożza**, **miljun karożza**).

Għaldaqstant, l-għażla tagħna taqa' fuq il-plural **ewro**.

L-għażla tal-kitba

Il-forma Maltija għandha ssegwi r-regoli ta' l-ortografija uffiċjali Maltija.

Dan il-prinċipju jgħodd għal kulma jinkiteb bil-Malti.

Issa l-ortografija Maltija ma tippermettix eu hdejn xulxin hliet meta dawn ikunu ppronunzjati bħala żewġ sillabi differenti, jgġifieri e-u (eż. *ateu*, *eċċ.*).¹ Dan mhuwiex il-każ ta' *ewro*, fejn *ew-* tikkostitwixxi sillaba waħda.

Kull meta *eu-* ta' l-ilsna Ewropej (ippronunzjata b'sillaba waħda) tinstab fil-Malti, din tiegħu dejjem il-kitba *ew-* (eż. *Ewropa*, *ewfemiżmu*, *ewkaristija*).

Għal dawn ir-raġunijiet, l-unika forma li tirrispetta l-kitba tal-Malti u tintegra kif jixraq magħha hija *ewro* (pl. *ewro*), u allura hija l-unika waħda li l-Kunsill tal-Malti jista' jipproponi.

Dan l-argument bażiku huwa msaħħaħ minn konsiderazzjoni Prattika. Kieku kellha tintuża l-kitba barranija *euro*,

din tkompli tiġġenera, kif diġà qed tagħmel, ambigwi u incertezza fil-qarrejja. Fil-fatt, bħalissa meta tintuża *euro* fil-Malti hemm min qed jaqraha *ewro* [ˈɛwɾɔ] u min la Ingliża, *jurow* [ˈju:rɔw]. Huwa għalhekk li l-artiklu ta' dil-kelma qed insibuh daqqiet *l-euro* (*l-ewro*) u daqqiet *il-euro* (*il-jurow*). Mill-banda l-oħra l-kitba *ewro* ma fiha l-ebda ambigwi u lill-qarrej twasslu biss għall-pronunzja t-tajba.

Il-kelma *ewro* tinkiteb dejjem bl-ewwel ittra żgħira, hliet meta tkun fil-bidu tas-sentenza.

Bħala taqsira li għaliha titqiegħed quddiem ċifra (minflok is-simbolu ta' l-ewro €) wieħed għandu jaċċetta t-taqsira uffiċjali *EUR* għaliex din hija biss sigla internazzjonali użata fis-sistema bankarja ma' taqsiriet oħra ta' l-istandard ISO 4217 (bħal *MTL* għal-lira Maltija u *USD* għad-dollaru Amerikan) u mhix element tal-lingwa Maltija. Fil-każi l-oħrajn kollha, fil-Malti għandha tintuża l-forma *ewro*.

L-unika forma li tirrispetta
l-kitba tal-Malti
u tintegra kif jixraq magħha
hija *ewro* (pl. *ewro*),
u allura hija l-unika waħda
li l-Kunsill tal-Malti
jista' jipproponi

1. Ara *Tagħrif fuq il-Kitba Maltija II*, p. 29, **Id-Disgħa u Tletin Regola**: "L-ittri *j* u *w* jinkitbu *j* u *w* (ittri konsonanti) u mhux *i* u *u*, meta qabilhom jew warajhom ikollhom vokali li magħha jissieħbu fil-lehen ta' dittong... Dan jgħri sew fil-bidu kemm ukoll għewwa u f'tarf il-kelma f'taqsima ta' kelma. Għalhekk niktbu... *sew* u mhux *seu* (kif *sewwa* u mhux *seuwa*)."

ċenteżmu, nom maskil plural ċenteżmi



Hawn ukoll ġew ikkonsidrati diversi forom possibbli, fosthom dawn:

- sent, pl. sents
- ċenteżmu, pl. ċenteżmi
- ċent, pl. ċenti

L-għażla tal-kelma

L-intuwizzjoni tal-kelliema Maltin warrbet il-forma ibrida *ċent* mill-ewwel, anke għaliex bħala zokk morfemiku fil-fatt hija assoċjata ma' "mija" u mhux ma' "wieħed minn mija".

Għalhekk jibqgħu l-forom *sent* u *ċenteżmu*.

sent hija l-verżjoni fonetika Maltija tas-*cent* Ingliż. Hija qasira u prattika, u tintuża minn hafna Maltin.

Xi wħud iħossu li, jekk nadottawha ma' *ewro*, se jkollna tahlita infeliċi: kelma li fonetikament tintrabat mat-Taljan (*ewro*, pl. *ewro*) u warajha oħra ġejja direttament mill-Ingliż (*sent*, pl. *sents*). Imma dan mhux bilfors hażin, l-ewwelnett għax il-Malti hekk magħmul, idomm kelma ta' nisel ma' oħra ta' nisel differenti għalkollox, it-tieni għax dan fil-fatt diġà qed jiġri, la bosta Maltin diġà jgħidu, per eżempju, *għoxrin lira* u *ten sents*.

U dan iġibna għal punt importanti iehor.

Żvantaġġ kbir li għandhom il-kelmiet *sent* u *sents* huwa li dawn quddiemhom aktarx awtomatikament jitolbu n-numru bl-Ingliż. Issa kulhadd jaf li n-numri Maltin qegħdin ibatu mill-kompetizzjoni man-numri Ingliżi, li f'ċerti ambjenti (eż. fis-sekwenzi diġitali bħan-numri tat-telefown jew f'sekwenza ta' numri wara xulxin) diġà għoddhom hađulhom posthom. Għalhekk jidher li ma jkunx għaqli li naghżlu *sent* - *sents*, żewġ kelmiet li lin-numri Maltin aktarx ikomplu jagħtuhom id-daqqa tal-mewt.

Min-naħa l-oħra, *ċenteżmu*, għalkemm itwal, issa ndrat, titqies bħala l-kelma standard għal *cent* u għalhekk tinħass iktar Maltija minn *sent*. Żgur ukoll li din quddiemha titlob numru bi-*Malti*, kif inhu mixtieq. Dwar l-argument tat-tul tal-kelma, tajjeb niftakru li fit-Taljan in-nies kollha jgħidu *centesimo*, għalkemm l-isem uffiċjali magħżul huwa *cent*.

Għalhekk l-għażla tagħna taqa' fuq *ċenteżmu*. Din il-kelma tinkiteb dejjem bl-ewwel ittra żgħira, hlief meta tkun fil-bidu tas-sentenza.

Il-plural tagħha (*ċenteżmi*) huwa diġà stabbilit bla kontestazzjoni.

Sakemm l-ismijiet il-godda jieħdu posthom għalkollox, f'każi partikolari fejn tkun tinhtieg preċiżazzjoni biex tevita l-ambigwiżà (nghidu aħna, f'kuntratti u dokumenti notarili), tista' tintuża l-kelma ewroċenteżmu (pl. ewroċenteżmi) biex tindika b'mod ċar il-munita l-għdida.

L-għażla tal-kitba

Fil-kitba tal-kelma magħzula mhemmx diffikultà. Niktbu: ċenteżmu, pl. ċenteżmi.

L-għamla mqassra tkun ċ (dejjem bit-tikka fuq rasha u mingħajr punt warajha), li diġà ndrat bħala taqsira ta' ċenteżmu. Dwar din it-taqsira m'għandux ikun hemm diffikultà għax it-taqsira għandha toħroġ mill-ittri tal-kelma; fil-Finlandiż, nghidu aħna, it-taqsira ufficjali ta' sentti/senttiä hija sint.

Fil-Malti ma teżistix c mingħajr tikka. Għalhekk, l-ittra barranija c mhix alternattiva għaċ-ċ Maltija u fil-Malti ma tirrappreżenta xejn. Bħalma l-Griegi thallew jużaw l-alfabett Grieg għax l-ittri Latini mhumiex parti mill-kitba tagħhom, bl-istess argument il-Maltin ma jistgħux jiġu mgieghla jużaw ittra li ma teżistix fl-alfabett tagħhom.

Il-konklużjoni

Fid-dawl ta' dawn l-argumenti, il-Kunsill Nazzjonali ta' l-Ilsien Malti fil-laqgħa tat-3 ta' Novembru 2005 ppropona li l-ismijiet tal-munita Ewropea bil-Malti jkunu dawn li ġejjin:

- **ewro**
nom maskil singular, bil-plural ewro
- **ċenteżmu**
nom maskil singular, bil-plural ċenteżmi, it-tnejn imqassrin ċ

Aħna fiduċjużi
li bl-għażliet tagħna,
waqt li l-kriterji lingwistiċi
huma salvagwardati,
qed noqorbu sewwa
lejn ix-xewqa tal-poplu,
b'mod li l-forom issuġġeriti
m'għandhomx idumu
biex jixterdu
u jkunu popolari
bla ebda sforz

Xi punti bażiċi

Hawn nixtiequ nagħmlu xi sqarrijiet li huma relevanti u ta' għajnuna għal kull min jipproponi fil-fora Ewropej l-ismijiet Maltin li qed iressaq il-Kunsill tal-Malti.

- Il-Malti sikwit huwa deskritt bħala “lingwa żgħira” mhux għax bħala lingwa għandu xi haġa inqas minn oħrajn ikbar minnu, imma għax din il-lingwa shiħa hija użata minn komunità żgħira ta' kelliema.
- Il-Malti huwa lsien uffiċjali ta' l-UE, u fi hdanha għandu jippretendi u jgawdi l-istess drittijiet u l-istess trattament tal-lingwi uffiċjali l-oħra. Dan ifisser ukoll li jkun irrispettat kif inhu, bil-morfologija tiegħu, bl-alfabett uffiċjali u bl-ortografija uffiċjali tiegħu.
- Bħalma jgħri f'isna oħra, xi forom ortografici Maltin (anke dawk issuġġeriti hawnhekk) ma jaqblux ma' dawk tal-biċċa l-kbira ta' l-ortografiji tal-pajjiżi membri l-oħra, għax kull lingwa għandha l-kitba tagħha. Fost il-forom issuġġeriti mill-Kunsill tal-Malti, insibu l-kelma ewro bil-w u l-kelma *ċenteżmu* biċ-ċ u ž-ž, it-tnejn bit-tikka. Dawn huma parti mill-ilsien Malti bil-karattru partikolari tiegħu u mhux għażliet kapricċużi jew xi lussu li nistgħu ngħaddu mingħajru.
- Din il-partikolarità tal-Malti jeħtieġ li tiġi affermata fil-proposti tagħna, u f'dan nistgħu nsibu l-appoġġ, jekk mhux ukoll il-preċedent, ta' ilsna uffiċjali oħra. Ngħidu aħna, hemm lingwi li bħalna ma jiktbox il-kelma Ewropa b'eu imma b'ittri oħra (eż. il-Latvja ei-, l-Irlanda eo-, is-Slovenja ev-). Fil-Ġermaniż il-kelmiet Euro u Cent jinkitbu b'ittri kapitali biex jirrispettaw il-konswetudni ta' l-ortografija ta' dik il-lingwa. Fil-Finlandiż għas-cent tintuża l-kitba *sentti* bis-s u t-t doppja, għax hekk tinkiteb il-kelma fil-lingwa tagħhom. F'bosta mil-lingwi, il-forom huma suġġetti għal bdil iehor minħabba d-deklinazzjoni (eż. fil-Finlandiż *senttiä*, *sentit*, fl-Iżvediz *euron*, *eurorna*, eċċ.). Fil-Grieg mhux talli l-kelmiet għall-ewro u ċ-ċenteżmu nqalbu bl-alfabett tagħhom, imma għaċ-ċenteżmu saħansitra thallew jużaw isem differenti għalkollox (**λεπτό** LEPTÓ).
- Tajjeb li wiehed jiftakar li whud mill-istati involuti, u skond xi ghejun anke Malta, semmghu lehinhom bil-qawwa dwar din is-sitwazzjoni. Dawn għadhom isostnu l-argumenti tad-diversità kontra tendenza oħra li trid tillivella l-forom lingwistiċi kollha għal forma waħda, li ġejja l-aktar min-naħa ta' setturi li mhumiex sensitivi wisq għar-realtà lingwistika, u żgur inqas sensitivi mill-poplu nnifsu li se jkollu juza dan il-kliem ladarba tittiehed id-deċiżjoni.
- It-tama tagħna hi li din l-attitudni tingheleb, b'rispett lejn il-karattru individwali ta' l-ilsna differenti, li l-UE tant hija attiva fil-promozzjoni tad-diversità tagħhom.

Appendiċi A

L-eżempji mmarkati b'tipa ħoxna huma forum "irregolari" aċċettati uffiċjalment mill-Kummissjoni ta' l-Unjoni Ewropea, anke f'testi legali

Franza	1 euro	100 euros	1 cent	100 cents
Spanja	1 euro	100 euros	1 cent	100 cents
Il-Portugall	1 euro	100 euros	1 cent	100 cents
Il-Finlandja	1 euro	100 euroa	1 sentti	100 senttiä
Il-Ġermanja	1 Euro	100 Euro	1 Cent	100 Cent

Ara s-sit uffiċjali tal-Kummissjoni Ewropea:
http://europa.eu.int/comm/economy_finance/euro/faqs/faqs_13_en.htm

Dawn huma forum użati regolament fil-komunikazzjoni anke uffiċjali f'xi pajjiżi ta' l-Unjoni Ewropea

L-Estonja	1 euro	100 eurot	1 sent	100 senti
Ir-Renju Unit	1 euro	100 euros	1 cent	100 cents
L-Irlanda	1 eoró	100 eoró	1 cheint	100 ceint
Franza	1 euro	100 euros	1 centime	100 centimes
Spanja	1 euro	100 euros	1 cêntimo	100 cêntimos
Il-Portugall	1 euro	100 euros	1 cêntimo	100 cêntimos
L-Ungerija	1 euró	100 euró	1 cent	100 cent
L-Italja	1 euro	100 euro	1 centesimo	100 centesimi
Il-Latvja	1 eiro	100 eiro	1 cents	100 centi
Il-Litwanja	1 euras	100 eurų	1 cent	100 centų
Is-Slovenja	1 evro	100 evrov	1 cent	100 centov

Ara www.evertype.com/standards/euro/euronames.html



Appendiċi B

Mera tal-kliem magħżul imqiegħed fil-kuntest ta' l-użu

Eżempji ta' l-użu prattiku

25ċ	ħamsa u ghoxrin ċenteżmu
€1.05	ewro u ħames ċenteżmi
€2.15	żewġ ewro u ħmistax-il ċenteżmu
€6.30	sitt ewro u tletin ċenteżmu
€12	tnax-il ewro
€2,000	elfejn ewro
€13,000,000	tlettax-il miljun ewro
EUR 52	tnejn u ħamsin ewro
	għal kull ewro
	għal kull ċenteżmu

Il-valuri differenti ta' l-ewro

1ċ	ċenteżmu
2ċ	żewġ ċenteżmi
5ċ	ħames ċenteżmi
10ċ	għaxar ċenteżmi
20ċ	ghoxrin ċenteżmu
50ċ	ħamsin ċenteżmu
EUR 1	ewro
EUR 2	żewġ ewro
EUR 5	ħames ewro
EUR 10	għaxar ewro
EUR 20	ghoxrin ewro
EUR 50	ħamsin ewro
EUR 100	mitt ewro
EUR 200	mitejn ewro
EUR 500	ħames mitt ewro

€130,000.05

F'lista ta' cifri, tikteb

EUR 130,000.05

F'test kontinwu, l-istess cifra tinkiteb

130,000.05 ewro

Bil-kliem, l-istess cifra tiġi

mija u tletin elf ewro u ħames ċenteżmi



Il-Kunsill Nazzjonali ta' l-Ilsien Malti

36 Triq iz-Zekka
Valletta VLT 12
Malta
Tel +356 2122 7628
kunsilltalmalti@gov.mt

www.kunsilltalmalti.gov.mt

President	Prof. Manwel Mifsud
Viċi-President	Dr Josette Attard
Segretarju	George Farrugia
Membri	Prof. Albert Borg
	Joseph P. Borg
	Dr Charles Briffa
	Victor Cauchi
	Dr Ray Fabri
	Prof. Joe Friggieri
	Dr Simone Inguanez
	Mario Schiavone

Appendiċi Ċ

Qari ieħor dwar l-ismijiet tal-munita Ewropea

Min jixtieq tagħrif ieħor dwar dan is-sugġett, xi diffikultajiet li qed jiltaqgħu magħhom pajjiżi differenti u s-soluzzjonijiet li qed jiġu proposti jista' jagħti daqqa t'għajn lejn dawn is-siti elettronici:

Spelling of the words "euro" and "cent" in the official Community languages to be used when drawing up Community Legislative acts

http://europa.eu.int/comm/economy_finance/euro/faqs/faqs_13_en.htm

Is-sit ufficjali tal-Kummissjoni ta' l-Unjoni Ewropea.

English Style Guide: A handbook for authors and translators in the European Commission

http://europa.eu.int/comm/translation/writing/style_guides/english/style_guide_en.pdf

Gwida għall-Istil tal-Kummissjoni ta' l-Unjoni Ewropea.

Euro or eora? Cent or ceint? The new currency and Ireland

www.evertype.com/standards/euro/euro-eora-en.pdf

Diskussjoni interessanti minn hafna angoli.

Linguistic issues concerning the euro

http://en.wikipedia.org/wiki/Linguistic_issues_concerning_the_Euro

Dettalji dwar l-ismijiet tal-munita Ewropea f'islna differenti.

It's a boy! The euro gets a gender

http://news.bbc.co.uk/1/hi/special_report/single_currency/86518.stm

Storja qasira tal-BBC li turi s-sensittività tal-poplu Franciż għall-isem tal-munita Ewropea.

Gli euro e le lingue

www.istruzione.it/euro/web_istruzione/crusca.shtml

Diskussjoni fuq il-forma tal-plural *euro* fit-Taljan.

Jikteb il-President ta' l-Accademia della Crusca.

The name of the euro in European languages

www.evertype.com/standards/euro/euronames.html

Ġabra ta' ismijiet ufficjali u popolari mogħtija lill-munita Ewropea.

There's more than one way to spell euro

www.telegraph.co.uk/news/main.jhtml?xml=/news/2004/10/13/weu113.xml&sSheet=/news/2004/10/13/ixworld.html

Artiklu dwar kif Malta, il-Litwanja, il-Latvja, l-Ungerija u s-Slovenja semmgħu

leħinhom kontra l-kitba tal-forma *euro* fi l-sienhom.